

यो आकाशवाणी गान्तोक हो।

Teachers Retirement: Vishnu Neupane

सिक्किमका शिक्षकहरूको अवकाश उमेर ५८ वर्षबाट ६० वर्ष बनाउनुपर्ने मागप्रति मुख्यमन्त्री प्रेमसिंह तामाङले यस विषयमा विचार गरिने आश्वासन दिनुभएको छ। देन्तामस्थित पीएम श्री देन्ताम सरकारी वरिष्ठ माध्यमिक विद्यालयको शतवार्षिकी समारोहको समापन कार्यक्रमलाई सम्बोधन गर्ने क्रममा मुख्यमन्त्रीले सो जानकारी दिनुभएको हो। श्री तामाङले विद्यालयको सय वर्षे गौरवशाली शैक्षिक यात्राको प्रशंसा गर्दै, यस ऐतिहासिक उपलब्धिमा संस्थापकहरूप्रति सम्मान जनाउनुभयो। मुख्यमन्त्रीले सरकारले २०२१ मा लागू गरेको अस्थायी शिक्षक नियमितीकरण नीति अन्तर्गत सयौं शिक्षकहरूलाई स्थायी गरिएको विषय स्मरण गराउँदै, सरकारले हालै सरकारी सेवामा सचिवसम्मको पदका लागि प्रवर्धन नीति ल्याएको अनि शिक्षक सेवामा पनि सोही अनुरूप प्रवर्धनको व्यवस्था गरिने विषयमा विचार भइएको जानकारी दिनुभयो।

BJP-Governor

भाजपा सिक्किम प्रदेश अध्यक्ष डी.आर थापाले पार्टीका कार्यकर्ताहरूसँगै आज राजभवनमा राज्यपाल ओमप्रकाश माथुरलाई भेट्नुभयो। प्रतिनिधिमण्डलले राज्यपाललाई दीपावलीको हार्दिक शुभकामना दिनुभयो। भेटका क्रममा श्री थापाले उत्तर सिक्किममा सडक सम्पर्कको गम्भीर मुद्दा, साथै राष्ट्रिय राजमार्ग-१० को अवस्थाप्रति राज्यपालको ध्यानाकर्षण गराउनुभयो। राज्यपालले आश्वासन दिँदै, ठोस प्रयासहरू भइएको र उत्तर सिक्किमको लाचेनसम्मको सडक सम्पर्क डिसेम्बरसम्ममा पुनर्स्थापित हुने अपेक्षा गरिएको जानकारी दिनुभयो। साथै, उहाँले प्रतिनिधिमण्डललाई आफू बी.आर.ओसँग निरन्तर संलग्नतामा रही स्थितिको नजिकबाट निगरानी गरिरहेको जानकारी पनि दिनुभयो। राज्यपालले प्रतिनिधिहरूलाई राजमार्ग-१०, एन.एच.आई.डी.सी.एल.द्वारा द्रुत पुनर्स्थापना कार्यहरू सञ्चालन गरिनेबारे पनि आश्वासन दिनुभएको छ।

Chief Secretary-Rashtriya Ekta Diwas: IPR

मुख्य सचिव आर. तेलङले अक्टोबर ३१ मा सरदार वल्लभभाई पटेलको जन्मजयन्तीको सम्झनामा मनाइने राष्ट्रिय एकता दिवस २०२५ को व्यवस्थापनको समीक्षा गर्न टाशिलिङ सचिवालयमा तयारी बैठकको अध्यक्षता गर्नुभयो। बैठकमा मुख्य सचिवले कार्यक्रमको सुचारु सञ्चालन सुनिश्चित गर्न सबै विभागलाई समन्वयमा काम गर्न आग्रह गर्नुभयो। साथै, बैठकमा यस कार्यक्रमका लागि योजनाबद्ध गतिविधिहरूबारे विस्तृत रूपमा छलफल गरियो र प्रत्येक विभागलाई उचित समन्वय सुनिश्चित गर्न विशिष्ट जिम्मेवारी तोकिएको छ। अधिकारीहरूले यो कार्यक्रम व्यवस्थित र प्रभावकारी रूपमा सम्पन्न भएको सुनिश्चित गर्न आफ्ना विचार र सुझावहरू प्रस्तुत गरे।

सामाजिक न्याय तथा सशक्तिकरण मन्त्रालयको कोलकातास्थित राष्ट्रिय लोकोमोटर दिव्याङ्गपन संस्थान अन्तर्गत दिव्याङ्गजनहरूको सीप विकास, पुनर्वास र सशक्तिकरणका लागि समग्र क्षेत्रीय केन्द्र, सिक्किमले महिला, बाल, दिव्याङ्गजन विभाग, सिक्किम सरकारसँगको सहकार्यमा आज गान्तोकस्थित सिक्किम विधानसभामा **#सुगम्यभारतअभियान**को सुरुवात गर्‍यो। निर्देशक पुष्पाञ्जली गुप्ताले यस उल्लेखनीय पहलका लागि सामाजिक न्याय तथा सशक्तिकरण मन्त्रालयप्रति कृतज्ञता व्यक्त गर्दै, सुगम्य भारत अभियान भारत सरकारको सामाजिक न्याय तथा सशक्तिकरण मन्त्रालयको पहल भएको र यो दिव्याङ्गजनहरूको सशक्तिकरण विभागको कार्यक्षेत्रमा आउने बताउनुभयो।

Firecracker Band: IPR

राज्य प्रदूषण नियन्त्रण बोर्ड, सिक्किमले दीपावलीको समयमा पटाकाहरूको प्रयोग नगर्न अपील गरेको छ। नियन्त्रण बोर्डले यस प्रतिबन्धलाई सफल बनाउन र सिक्किम राज्यलाई स्वच्छ, हरियाली र प्रदूषणमुक्त राख्न प्रत्येक व्यक्तिबाट दयालु सहयोगका लागि अनुरोध गरेको छ। बरु, बोर्डले सबैलाई पटाकाको सट्टा विभिन्न माध्यमका प्रकाशहरू प्रयोग गरेर यो अवसर मनाउने पर्यावरणमैत्री तरिकाहरू खोज्न प्रोत्साहन दिएको छ।

Football: Shekhar Khawas/Sagar Chettri

आगामी 29 अक्टोबर गान्तोकको पाल्जोर स्टेडियममा भारत र नेपालको राष्ट्रिय महिला फुटबल टोलीबीच अन्तर्राष्ट्रिय मैत्रीपूर्ण म्याच खेलिने तय भएको छ। आयोजक सिक्किम फुटबल एसोसिएशनका अध्यक्ष मेनला शेर्पाले आज पत्रकार सम्मेलनमा यो जानकारी दिनुभएको छ। उहाँका अनुसार यो म्याच फीफाद्वारा मान्यताप्राप्त मैत्रीपूर्ण म्याच हुनेछ। अन्तर्राष्ट्रिय म्याच भएकाले निस्पक्षता बनाइ राख्न भूटानबाट महिला अम्पायरहरू झिकाइ पनि श्री शेर्पाले थप बताउनुभयो। प्राप्त जानकारीअनुसार भारतीय राष्ट्रिय महिला टोली 26 अक्टोबरको दिन नै गान्तोक आइपुग्नेछ भने नेपालको टोली भने व्यस्तताको कारण अलि ढिलो गरी 28 अक्टोबरको दिन मात्र गान्तोक आइपुग्नेछ। मुख्यमन्त्री प्रेमसिंह तामाङद्वारा दुवै टोलीका निम्ति 28 अक्टोबरको साँझ सम्मान भवनमा रात्रीभोज आयोजना गरिएको पनि जानकारी प्राप्त भएको छ। उल्लेख्य, महिला वर्गको फीफा अन्तर्राष्ट्रिय तालिकामा भारत 63औँ स्थानमा छ भने नेपाल 87औँ स्थानमा छ।